

ಸೋಮಸ್ತೋತ್ರಂ



ಅಥ ಸೋಮಸ್ತೋತ್ರಪ್ರಾರಂಭಃ .

ಅಸ್ಯ ಶ್ರೀಸೋಮಸ್ತೋತ್ರಮಹಾಮಂತ್ರಸ್ಯ ಗೌತಮ ಋಷಿಃ . ಅನುಷ್ಟುಪ್ಪಂದಃ .

ಸೋಮೋ ದೇವತಾ . ಸೋಮಪ್ರೀತ್ಯರ್ಥೇ ಜಪೇ ವಿನಿಯೋಗಃ .

ವಾಂ ಅಂಗುಷ್ಠಾಭ್ಯಾಂ ನಮಃ . ವೀಂ ತರ್ಜನೀಭ್ಯಾಂ ನಮಃ .

ವೂಂ ಮಧ್ಯಮಾಭ್ಯಾಂ ನಮಃ . ವೈಂ ಅನಾಮಿಕಾಭ್ಯಾಂ ನಮಃ .

ವೌಂ ಕನಿಷ್ಠಿಕಾಭ್ಯಾಂ ನಮಃ . ವಃ ಕರತಲಕರಪೃಷ್ಠಾಭ್ಯಾಂ ನಮಃ .

ವಾಂ ಹೃದಯಾಯ ನಮಃ . ವೀಂ ಶಿರಸೇ ಸ್ವಾಹಾ .

ವೂಂ ಶಿಖಾಯೈ ವಷಟ್ . ವೈಂ ಕವಚಾಯ ಹುಂ .

ವೌಂ ನೇತ್ರತ್ರಯಾಯ ವೌಷಟ್ . ವಃ ಅಸ್ತ್ರಾಯ ಫಟ್ .

ಭೂರ್ಭುವಃ ಸುವರೋಮಿತಿ ದಿಗ್ಬಂಧಃ .

ಧ್ಯಾನಂ .

ಶ್ವೇತಾಂಬರೋಜ್ಜ್ವಲತನುಂ ಸಿತಮಾಲ್ಯಗಂಧಂ

ಶ್ವೇತಾಶ್ವಯುಕ್ತರಥಗಂ ಸುರಸೇವಿತಾಂಘ್ರಿಂ .

ದೋರ್ಭ್ಯಾಂ ದೃತಾಭಯಗದಂ ವರದಂ ಸುಧಾಂಶುಂ

ಶ್ರೀವತ್ಸಮೌಕ್ತಿಕಧರಂ ಪ್ರಣಮಾಮಿ ಚಂದ್ರಂ .. 1..

ಆಗ್ನೇಯಭಾಗೇ ಸರಥೋ ದಶಾಶ್ವಶ್ಚಾತ್ರೇಯಜೋ ಯಾಮುನದೇಶಜಶ್ಚ .

ಪ್ರತ್ಯಜ್ಞುಖಸ್ಥಶ್ಚತುರಶ್ರಪೀಠೇ ಗದಾಧರೋ ನೋಽವತು ರೋಹಿಣೀಶಃ .. 2..

ಚಂದ್ರಂ ನಮಾಮಿ ವರದಂ ಶಂಕರಸ್ಯ ವಿಭೂಷಣಂ .

ಕಲಾನಿಧಿಂ ಕಾಂತರೂಪಂ ಕೇಯೂರಮಕುಟೋಜ್ಜ್ವಲಂ .. 3..

ವರದಂ ವಂದ್ಯಚರಣಂ ವಾಸುದೇವಸ್ಯ ಲೋಚನಂ .

ವಸುಧಾಹ್ಲಾದನಕರಂ ವಿಧುಂ ತಂ ಪ್ರಣಮಾಮ್ಯಹಂ .. 4..

ಶ್ವೇತಮಾಲ್ಯಾಂಬರಧರಂ ಶ್ವೇತಗಂಧಾನುಲೇಪನಂ .

ಶ್ವೇತಛತ್ರೋಲ್ಲಸನ್ಮೌಲಿಂ ಶಶಿನಂ ಪ್ರಣಮಾಮ್ಯಹಂ .. 5..

ಸರ್ವಂ ಜಗಜ್ಜೀವಯಸಿ ಸುಧಾರಸಮಯೈಃ ಕರೈಃ .

ಸೋಮ ದೇಹಿ ಮಮಾರೋಗ್ಯಂ ಸುಧಾಪೂರಿತಮಂಡಲಂ .. 6..

ರಾಜಾ ತ್ವಂ ಬ್ರಾಹ್ಮಣಾನಾಂ ಚ ರಮಾಯಾ ಅಪಿ ಸೋದರಃ .

ರಾಜಾ ನಾಥಶ್ಚೈಷಧೀನಾಂ ರಕ್ಷ ಮಾಂ ರಜನೀಕರ .. 7..
ಶಂಕರಸ್ಯ ಶಿರೋರತ್ನಂ ಶಾರ್ಙ್ಗಣಶ್ಚ ವಿಲೋಚನಂ .
ತಾರಕಾಣಾಮಧೀಶಸ್ತ್ವಂ ತಾರಯಾಽಸ್ಮಾನ್ಮಹಾಪದಃ .. 8..
ಕಲ್ಯಾಣಮೂರ್ತೇ ವರದ ಕರುಣಾರಸವಾರಿಧೇ .
ಕಲಶೋದಧಿಸಂಜಾತಕಲಾನಾಥ ಕೃಪಾಂ ಕುರು .. 9..
ಕ್ಷೀರಾರ್ಣವಸಮುದ್ಭೂತ ಚಿಂತಾಮಣಿಸಹೋದ್ಭವ .
ಕಾಮಿತಾರ್ಥಾನ್ ಪ್ರದೇಹಿ ತ್ವಂ ಕಲ್ಪದ್ರುಮಸಹೋದರ .. 10..
ಶ್ವೇತಾಂಬರಃ ಶ್ವೇತವಿಭೂಷಣಾಢ್ಯೋ ಗದಾಧರಃ ಶ್ವೇತರುಚಿರ್ದ್ವಿಬಾಹುಃ .
ಚಂದ್ರಃ ಸುಧಾತ್ಮಾ ವರದಃ ಕಿರೀಟೀ ಶ್ರೇಯಾಂಸಿ ಮಹ್ಯಂ ಪ್ರದದಾತು ದೇವಃ .. 11..
ಇದಂ ನಿಶಾಕರಸ್ತೋತ್ರಂ ಯಃ ಪಠೇತ್ ಪ್ರತ್ಯಹಂ ನರಃ .
ಉಪದ್ರವಾತ್ಸ ಮುಚ್ಯೇತ ನಾತ್ರ ಕಾರ್ಯಾ ವಿಚಾರಣಾ .. 12..
ಇತಿ ಸೋಮಸ್ತೋತ್ರಂ ಸಂಪೂರ್ಣಂ .

Encoded and proofread by KSR Ramachandran ramachandran_ksr at yahoo.ca

—
somastotraM

pdf was typeset on August 30, 2023

—

Please send corrections to sanskrit@cheerful.com

